

IZ-ŻWIEĠ, DARI U LLUM

MINN JOHN VASSALLO

L-EWWEL PARTI

Qabel ma nibda nikteb fuq is-sugġett tal-lum, nixtieq inzid xi haġa oħra ma dak li kibt fil-ħarġa ta' Diċembru li għadda.

Tafu li semmejt xi taqbiliet li n-nies kienu jitolbu jew jgħannu lil San Nikola. Ftit wara li deher l-artiklu tiegħi sirt naf b'oħra li qatt ma kont smajt qabel. Dan jgħid hekk:

San Nikola lluminani

Inkella ma nagħmlu xejn.

Jekk issibli għarus għal qalbi

Nagħtik xemgħa ta' ratlejn.

It-tajba hi li din qattli biha waħda minn Haż-Żebbuġ. Dan ifisser li San Nikola ma kienx magħruf biss is-Siġġiewi, iżda wkoll fl-irħula tal-qrib. Niġu issa għas-sugġett ta' din il-ħarġa.

Wara li San Nikola jkun sabilna waħda jew wieħed, x'kienu d-drawwiet ta' missirijietna fil-festa tat-tiegħ ta' dari, u x'inbidel minn dari għal-lum? Billi din hija storja twila jkolli naqsam dan l-artiklu f'aktar minn parti waħda.

Nibda biex ngħid li dawn id-drawwiet li ser insemmi fuq l-egħrusija u ż-żwieġ ma kinux xi haġa tas-Siġġiewi biss. Anzi nistgħu ngħidu fiċ-ċert li l-anqas ma kienu mija fil-mija tagħna l-Maltin. Irridu nzommu f'moħħna li aħna ġejna maħkuma minn għadd ta' nazzjonijiet barranin. Għalhekk, żgur li hafna drawwiet li se nsemmi ntirtu minn għand dawk li ħakmuna.

Il-ħuttab

Meta nisimgħu l-kelma ħuttab, hafna minna tiġihom f'moħħhom dik il-persuna li tidhol bejn il-bejjiiegħ u min ikun ser jixtri xi għalqa, dar, bhima jew prodott tar-raba' bħal silla, basal jew patata. Imma li l-ħuttab joħtob bniedem donnha ma tinzix. Biss, hekk kien jigrri biex issib għarusa, u dil-ħaġa kienet għadha teżisti fis-Siġġiewi sa ħamsin sena ilu. X'hinu x-xogħol tal-ħuttab f'għerusija ta' tnejn min-nies?

Kienet drawwa li meta missier ikollu xi bint għaž-żwieġ, kien ipogġi fuq il-bejt ta' daru, imkebbha (hawn min kien iġħidilha l-imħalla). Din kienet biċċa għodda ta' min jaħdem is-suf tan-għaġ f'ħajt, biex wara jintiseg bin-newl. Wara li jkun għažlu bl-imgħažel kien ikebbu fuq speci ta' qasba twila daqs metru b'injama twila daqs ħmistax-il centimetru f'kull tarf li fuqhom kien jitkebbeb is-suf.


Oħrajn kienu jpoġġu qasrija b'xitel tal-qronfol fil-ħoġor tat-tieqa li tagħti għal barra. Meta tkunu għaddejjin fit-toroq l-antiki tas-Siġġiewi, nixtieqkom tinnotaw li hafna mit-twieqi li jagħtu għal barra għandhom żewġ ħarriġiet, waħda kull naħa l' sfel mis-soll tal-ħajt. Fuq dawn kien ikun hemm xriek li fuqu kienu jpoġġu l-qsari. Għad baqa' numru żgħir minn dawn, fosthom waħda li hemm fi Triq S. Margerita l'isfel minn *Mulino a Vapore*.

Meta xi ġuvni jew xi armel jaqtgħha li jizzewweġ, kien iqabbað wieħed mill-ħuttaba. Dan kien idur dawra mar-raħal ifittex ix-xtieli tal-qronfol fit-twieqi jew xi mkebbha fuq il-bejt. Meta jsib xi waħda, possibilmment dik li l-aktar ikun issugġerielu l-għarus, kien javvicina t-tfajla u 'l missierha u jgħidilhom b'kollox.

Ejja ngħidu, din taċċetta.

Hawn tibda storja oħra, kurjuża u kważi tad-daħk. Imma dak iż-żmien ma kienx hekk.

L-għerusija



Wara li taċċetta, it-tfajla kienet tissakkar fid-dar u ma toħroġx, l-anqas għal qud-dies ta' nhar ta' Ħadd. Dan kien jibqa' sejjer hekk sa jum it-tiegħ. Jekk xi darba dil-povra jfettlilha toħroġ mingħajr ma jkun jaf min ħotobha jew l-għarus, dan ta' l-aħħar kien ikollu kull dritt li jitlaqha mingħajr hi ma tkun tista' tftitxu għal xi danni.

Xi daqqiet kienu jsiru żwiġijiet mingħajr ma l-għarus ikun qatt ra l-għarusa b'għajnejh sa dak in-nhar tat-tiegħ. Stramba hux!

Jekk kollox imur sewwa, il-ġenituri ta' l-agħrajjes jiltaqgħu flimkien. L-ommijiet kienu jmorru fil-ġnien jew f'xi rokna għaliha u kienu jwettqu drawwa tassew kurjuża.

F'merhies, kienu jishqu ffit zokkor ma' xi ħwawar u niskata melħ u jħallu kolox flimkien ma' ffit għasel ta' Malta. Meta jlestu kienu jmorru fil-kamra ta' l-għarusa u jagħtuha tixrob ffit minn din it-taħlita ħelwa. Kienu jgħidu li b'hekk l-għarusa tkellem lil żewġha bil-ħlewwa u mhux bil-herra.

Wara dan, kienu jifthiemu fuq jum li fih jistiednu xi nies, u dak in-nhar il-ġenituri kienu jagħtu rigali lill-agħrajjes. Xi ffit zmien wara dan kien isir l-istedin għat-tiegħ.

It-Tiegħ



Jasal jum it-tiegħ. L-għarusa tillesti u l-ikbar fost il-qraba tpoġġilha velu abjad fuq rasha u tordna l-baldakkin. L-għarusa, flimkien mal-mistednin jitlulha lejn il-knisja għaċ-ċerimonja tat-tiegħ. Malli joqorbu lejn il-knisja

kienu jiġu milqugħin bid-daqq tal-qniepen u l-orgni. Sadattant naraw kif kienet issir dil-purċissjoni mid-dar sal-knisja.

Kienu jimxu quddiem nett xi daqqaqa tal-vjolin, oħrajn bil-kitarri u xi oħrajn b'xi strumenti mużikali oħra. Fit-triq dawn kienu jieqfu u jkantaw lill-agħrajjes. M'għandniex xi nghidu, xi taqbil kienu jqabblu wkoll.

Wara dawn kienu jimxu tlett irġiel. Wieħed minn dawn kien iġorr bixkilla b'ħobż magħmul apposta bi bnadar zġhar jew, flok dawn, ħobża catta msejha 'Karcilla', b'żewġ statwi zġhar li jirrapprezentaw 'l-agħrajjes (Illum dawn jitpoġġew fuq il-

kejk tat-tieg). Dan l-istess raġel kien iġorr ukoll ħobża tonda minn spalltu tax-xellug għan-naħa tal-lemin. Din kienet tis-sejjaħ 'Kollura'. Wara t-tieg din kien iżommha għalih.

It-tieni raġel kien iżomm bixkilla oħra bil-maktur ta' l-għarusa forma ta' lembut u b'santa tal-Madonna, San Ġużepp u l-Bambin, jew, kif konna nsejġulha dari, tas-Sagra Familja. Din l-istess bixkilla kienet tkun mimlija għellewż, lewż u ħelu. Dawn kienu jiġu mqasmin lin-nies li kienu jiltaqġu magħhom fi triqithom lejn il-knisja minn wieħed mill-qraba ta' l-għarusa.

(Jissokta f'ħarġa oħra)



CATERERS FOR ALL OCCASSIONS
TEL: 236688 - 220567

SALA JOHN JANE
SIGĠIEWI

Għal kull okkażjoni
Tel. 467802